

# ፍልሰታ ለማርያም

ነሐሴ 16 2004 ዓ. ም. (8/22/2012)



**መዝሙር:** እኅትነ ይብልዋ... አዕረግዋ መላእክት ውስተ ሰማያት ጥዕምት በቃላ. . ።

**ንባባት:** 1ቆሮ 15:20-27፥ ራእ 11:19-12:1-6፥ ግ.ሐ. 1:12-15፥ ሉቃ 1:39-56

**ምስባክ:**

1. ወትቀውም ንግስት በየማኒክ፥ በአልባስ ወርቅ ዑጽፍት ወሑብርት፥ ስምዒ ወለትዮ ወርኢ ወአጽምዒ እዝንኪ። “ንግስቲ ብወርቂ ተሰሊማ ኣብ የማንካ ትቐውም፥ ንለይ ናብቲ ዝብለኪ ስምዒ ርአዩውን እዝንኺ ኸአ ጽለዊ” መዝ. 45:9-።
2. ቀደስ ማኅደሮ ልዑል፥ እግዚአብሔር ውስተ ማእከላ ኢትትሓወክ፥ ወይረድኦ አዚአብሔር ፍጽመ። (መዝ. 45:4 5)

መዝሙር: በቲ ካብአ ዝተወልደ መንክር ግርማ ኅይሊ ልዑል ዘጽለላ ኅይታ ሰንበት ኣቦ ምሕረት ዝኾነ ሎሚ ንማርያም ንውድሳ ኣብ ማሕጸና ጸሮቶ፥ ንሱ ቀደሳ ዘገርም ኃይሊ ልዑል አጽለላ፥ ብሓቂ መላእክቲ ዓጀብዋ፥ ሓዋርያት ኦ መድኃኒት እኖና ማርያም ለምንልና ይብልዋ ነውሪ ዘይብላ መቐደስ ንጽሕቲ ማዕጾ ድኅነት፥ መላእክቲ ናብ ሰማይ አዕረግዋ ጥዑም ቃላ ሠናይ ምግባራ ንነብያትን ንሓዋርያትን ንጻድቃንን ሰማዕታትን ኣብኡ ኮይና ትባርኹም፥ እናበልና ንዝምር።

ርእሰ ሊቃነ ጳጳሳት ዮውሓንስ ጳውሎስ ካልአይ ኣብ ዘስተምህርዎ ትምህርቲ ክርስቶስ ንማርያም ብዝርኢ ከምዚ ይብል፡ ካብ ዘመናት ጀሚራ ብመንፈስ ቅዱስ ተሓጊዛ ቤተክርስቲያን ነቲ ዝተገልጸ ሓቂ ብዛዕባ ማርያም ኣደ ኣምላኽ ሓሲባትሉን ብዝያዳ ኸአ ብንጹር ተረዲኦቶን ይብሉ።

ንቀዳሞት ክርስቲያን ንማርያም ኣደ ኢየሱስ ኣደ ኣምላኽ ኣብ ዝብል ርድኢት ክበጽሑ ዘመናት ወሲድሎም። ኣብ እምነትና ከም ዓምዲ እምነት እንርእዮም ኣርባዕደ አዕማድ እምነት ኣለዉና፡

**ኣደ ኣምላኽ፡ ኩሉ ጊዜ ድንግል፥ ብዘይኃጢአት ምጽናሳን፥ ብነፍስን ብሥግኣን ንሰማይ ምፍላስን እዮም። ሎሚ ፍልሰታ ነብዕል ኣሎና። ቤተ ክርስቲያን ካብ መጀመርያ ነዚ ሓቂ ኣሚናትሉ እያ ብዕሊ ኣዋጅ ዝተዋህቦ ግን ብፕዮስ XII ብ1950 እዩ። ትርጉሙ ኸአ ከምዚ**

ይብል ንጽሕት ድንግል ማርያም ካብ ኩሉ ርስሓት ኃጢአት አቦና አደም ነጻ ዝኾነት ምድራዊ ሕይወታ ምስ ወድኤት ኣብ ሰማያዊ ክብሪ ብሥግኣን ብነፍሳን ፈለሰ ማለት እዩ።

ምድራዊ ሕይወታ ምስ ወድኤት እንታይ እዩ ዘስምዕ፡፡ ማርያም ብሓቂ መይታዶ? ኣብዚ ተመርኩስና ከምዚ እዩ ክንብል ኣይክኣልን እዩ። ገለ ተሎጋውያን ከም ዝኣምንዎ ግልጽት ከምዝሕብሮ ሞት ከም መቐጻዕቲ ናይ አቦና አደም እዩ መጺኡ ማርያም ከኣ ካብ መጀመርያ ጽንሰታ ካብ ዝኾነ ኃጢአት ነጻ ኮይና እያ ተወሊዳ ስለዚ ሳዕብን ኃጢአት ዝኾነ ሞት ክትንክፋ ኣይክኣልን እዩ ይብሉ። ዮውሓንስ ጳውሎስ ከምዚ ይብሉ ኣብ ናይ ክርስቶስ ድሕነት ብቐረባ ስለ ዝተሓባበረት ማርያም ኣብ ሞት እውን ተሳቲፋ እያ ዝብል ሓሳብ ይድግፉ። ክርስቶስ ስለ ዝሞተ ኣዲኡ ኣይሞተትን ምባል ዝጻረር ኮይኑ ይርኣ። ማርያም ልዕሊ ወዳ ኣይኮነትን ንሱ ሞይቱ ንሞት ሓዲስ ትርጉም ሂብዋ መጋበሪ ድሕነት ገርዋ።

ቤተ ክርስትያን ብንጹር ንጽሕቲ ድንግል ማርያም ብፍሉይ ጸጋ ምድራዊ ሕይወታ ምስ ወድኣት ብሥግኣን ብነፍሳን ኣብ ሰማያዊ ክብሪ ክትሳተፍ ንሰማይ ፈለሰ ኢላ ተስተምህረና። ሥጋና ኣብ መጨረሻታ ዓለም ክትንሥእ እዩ። ናይ ማርያም ሥጋ ግን ብፍሉይ ጸጋ ኣቐዲሙ ከቢሩ። ኣብዚ ቤተ ክርስትያን ፈለሰ ትብል እምበር ዓሪጋ ኣይትብልን እያ። ዓሪጋ እንተ ባልና ምስቲ ናይ ክርስቶስ ዕርገት ክደናግረና ይኽእል እዩ። ማርያም ንሰማይ ዝፈለሰት ብሓይሊ ኣምላኽ እምብኣር ብሓይላ ኣይኮነትን ስለዚ ፍልሰታ ናይ ኣምላኽ ግብሪ እምበር ናታ ኣይኮነን።

ናይ ማርያም ፍልሰታ ዝገልጽ ኣብ ቅዱስ መጽሓፍ ብንጹር ኣይንረኽቦን ኣና እንተኾነ ብዝተዘዋወሪ ተገሊጹ ንረኽቦ ንሱ ምስ ወዳ ምልኡ ሓደነት ኣለዋ ካብ ዝጽንሰቱ ክሳብ ሞቱ ኣብ ቀራንዮ ምስኡ እያ ነራ። ዮውሓንስ ጳውሎስ ፪ ብምሉእ ኣብ ሕይወትን ኣብ ናይ ድሕነት ስርሑን ተወሃሂዳ ስለ ዝኾነት ኣብ ሰማይ ከኣ ብነፍስን ምሥጋን ምስኡ ከቢራ ይብሉ።

ኣብዚ ብዓለ ፍልሰታ እንርእዮ ናይ ነፍስወከፍና ሰማያዊ መድብ ኣምላኽ እዩ። ንሕና እውን ኣብ መወዳእታ ብሥጋና ክንትንሥእ ኣና። ኣብዚ ፍቕሪ ኣምላኽ ጥራሕ ኣይኮናን እንርኢ ናይ ሥጋና ክብሪ እውን። ዮውሓስ ጳውሎስ ፪ ከምዝብልዎ ምስጢር ናይ ፍልሰታ ዝገልጸ መልዕልተ ባሕርያዊ መወዳእታን ናይ ነፍሲ ወከፍ ሰብ ክብሪ ሥጋኡ ብኣምላኽ ዝተዋህበ መጻዋዕታ ምዃኑን ኩልና ንቅድስና ዝተሓረና ኣብ ክቡር ክንሳተፍ ዝተወሰነልና እዩ ይብሉ።

ኣብ ወንጌል ሉቃስ እነንብቦ ማርያም ንኤላሳቤጥ ክትሕግዛ ከምዝበጽሓታን ምስኣ ክተገልግላ ስለስተ ወርሒ ከምዝተቐመጠት ነንብብ። ክልቲኤን ነፍስ ጸራት እየን ነረን። ኣብዚ ወንጌል ብዛዕባ እቲ ኩሉ ቤተ ክርስትያን እተስተምህሮ ብዛዕባ ማርያም ክንረኽቦ ንኽእል። መጀመመርያ ማርያም ካብ ናዝሬት ንእሸቶ ከተማ ናብ ንኤላሳቤጥ ዘነበረቶ ንኢየሱስ ኣብ ከርሳ ጸራ ከይዳ። ማርያምን ኢየሱስን እዮም ንኤላቤጥን ዮውሓንስ ክበጽሑ ዝኸዱ። ኢየሱስ ጌና ኣብ ከርሲ እንከሎ ኣብ ክንዲ ኸግልገል ከገልግል ከይዱ። ማርያም እውን ከምኡ። ማርያምን ወዳን ምስ መጽኡ ዮውሓንስ ብተሓንስ ኣብ ከርሲ ኣዲኡ እንከሎ ተሰራሲሩ።

ጸዋዕታ ማርያም ንኢየሱስ ክትምጽኣልና እያ። ኣብ ከርሳ ምስ ሓደረ ኣብ ታሪኽና ኣትዩ ባህርና ካብኣ ወሲዱ ብኹሉ ብዘይ ኃጢአት ንኣና መሲሉ። ማርያም ከስ ኣብ ኩሉ ኩነታትና ንኢየሱስ ክተምጽኣልና ትኽእል እያ። ግን ቅድመ ኩነት ተቐርበልና ወደይ ዝበለኩም ግበሩ እምበር ኣብ ማእከልኩም ክሓድር ተኣምራት ክግበረልኩም ጸገም የብሉን ትብለና። ኣብ ቤተ ዘካርያስ ሒዞቶ ከምዝመጸት ኣብ ልቢ ኩላትና ኣብ ቤተ ነፍሲ ወከፍና ክኣቱ ሎሚ ንዓድሞ።

ኤላሳቤጥ ካብ ሓጎስ ዝተላዕለ ክተመስግን ጀሚራ። ናይ ማርያምን ኢየሱስን ፍሉይ ነገር ተረዲእዋ። “ንስኺ ኹብ ኣንስቲ ዝተባረኸኪ ኢኺ እቲ ኹባኺ ዚውለድ ሕፃንውን ዝተባረኸኺ” እዩ እናበለት ዕብየት ማርያም ኢየሱስን ክትገልጽ ጀሚራ። ማርያም ብርግጽ ፍልይትን ብጽእትን እያ ንሳ ኣደ መንድኃኒናን ንጉስናን ጎይታናን ስለ ዝኾነት። ኤላቤጥ ኢየሱስን ማርያም ኣብ ቤታ ብምምጽኡም ዓቢ ሓጎስ ፈጠሩላ። ኣደ ጎይታይ ናባይ ክትመጽኢኺ እዚ ኹባይ ኮነለይ እናበለት ክትዛረብ ጀሚራ። እዚ እዩ ንነፍሲ ወከፍና ኣብዚ መስዋዕቲ ቅዳሴ ዝኸውን ዘሎ። ጎይታና ኣብ መኣዲ ቅዱስ ቍርባንን ብቃሉ ካብ ቅዱስ መጽሓፍን ኣብ መንጎና ኣሎ።

ኤልሳቤጥ ፍሉይ ንማርያም ዝርኢ ምስጋና ዘቕረበቶ ኣሎ “እቲ ኻብ እግዚአብሔር ዝተነግረኪ ቛል ከም ዚፍጸም ስለ ዝኣመንኪ ብፅዕቲ ኢኺ” ኢላታ። እዚ ኣብቲ ካልኣይ ጠባይ ማርያም የምጽአና። እምነታን ምሉእ እሽታኣ ንድላይ ኣምላኽን። እዚ ኣብቲ ዘቕረበቶ ጸሎተ ምስጋና ንርእዮ። ንሳ ብዘይ ዝኾነ ቅድመ ኩነት ንድላይ ኣምላኽ ብምልኡ ተቐቢላቶ እያ።

ማርያም ዘቕረበቶ ጸሎተ ምስጋና ቤተ ክርስቲያን ኣብ ኩሉ ጸሎታት ትደግሞ እዚ ኻኣ ዕብየት ማርያም ኣብ ቅድሚ ኣምላኽ ዝገልጽ እዩ። ዕብየታ ኣብ ሕብረተሰብ ብዘልኣ ቦታ ኣይኮነን ዝመጽእ። ቅልል ብዝበለ ኣዘራርባ ጸጋ ኣምላኽ ንኣኣ ዝተዋህበ እዩ።

እንተኾነ ዕብየት ማርያም ኣብቲ ኣብ ልዕሊኣ ዝወረደ ጸጋታትን ክብርን ጥራሕ ዝተሓጸረ ኣይኮነን። እቲ ንሳ ዝሃበቶ መልሲ ንጸጋ ኣምላኽ ዓቢ ክብሪ ይህባ። ዕብየታ ብምሉእ እምነትን ሓላፍነትን ነቲ ኣምላኽ ዝበላን ምስኡ ኣስዒቡ ዝመጽእ ኩሉ ከምዘሎ ብምቕባላ እዩ። ንሳ ኣደ ኢየሱስ ብምጃና እንታይ ዓይነት ዋጋ ከምእትኸፍል ሓንቲ ኣፍልጦ ኣይነበራን። ከም ወዳ ንርእሳ ኣብ ምሉእ ኣገልግሎት ኢሚንቲ ገራ ተቐቢላቶ። ሎሚ ናይዚ ኩሉ ዝገበረቶ ዓስቢ ዝተቐበለቶ ኣና እነብዕል ዘሎና። ኣብቲ ልዕሊ ኩሎም ደቂሰብ ዝገብራ ቦታ ክብሪ ተቐሚጣ ኣላ።

ናይ ማርያም መወዳእታ ናታትና መወዳእታ እዩ። ሎሚ ኣብ መጻኢ ምስኣ ኣብ መንበር ክብሪ ክንነብር ምጃና ንኣምን ኣሎና። ኣብ ምድራዊ ጉዕዞ ሕይወትና ክተሰንየና ንወዳ ክትልምነልና ንለምና። ከምእመናት ኣገልገልቲ ኩሉ ጊዜ እመናት ኮና ክነብር ሓግዝና ኢልና ንለምና። ንድላይ ኣምላኽ ፈሊጥና ብዘይ ዝኾነ ቅድመ ኩነት ሕራይ ክንብል ሎሚ እምነትና ንሓድስ።

ብዓለ ፍልሰታ ኣብ መወዳእታ ናይ ዓመት ኣና እነብዕሎ ንሓዲስ ዓመት ኣና እንሰናዶ ዘሎና ዘመን ማቴዎስ ወዲእና ዘመነ ማርቆስ (2006 ዓ.ም.) ክንጅምር ኣና። ኣብዚ ዝሓለፈ ዓመት ዝሃበና ጸጋታት ኩሉ እናኣምስገና ንዝወደቕናሉ ኩሉ እና ተነሳሕና ነዚ ዝመጽእ ዓመት ከኣ ቦቲ ንሱ ዝደልዮ ሕይወትና ክንመርሕ ብማርያም ኣቢልና ንለምና።

ኣማርያም ኣደና ካብ ወድኺ ምሕረት ለምንልና ንስሓለፈ ድኽመትና ኣይትርአዩ ተሓዲስና እመናት መስከርቲ እምነትና ክንከውን ሓግዝና። ንስኺ ኣደ ቤተ ክርስቲያን ኢኺ እሞ ሎሚ እውን ኣብ ሕቕፍኺ ኣንብርና ንበላ።

ርሑስ ብዓለ ፍልሰታ

ኣባ ንጉሠ ፍሥሓ